

04 06 2024

6 45

செவ்வாய்க்கிழமை

காலை

தலைப்புச் செய்திகள்

1. மக்களவைத் தேர்தலில் பதிவான வாக்குகளை எண்ணும் பணி காலை எட்டு மணிக்கு தொடங்குகிறது,
2. வாக்கு எண்ணிக்கை முன்னணி நிலவரங்களை உடனுக்குடன் அறிந்து கொள்ள தேர்தல் ஆணையம் விரிவான ஏற்பாடுகளை செய்துள்ளது.
3. தமிழகத்தில் 39 மையங்களில் வாக்கு எண்ணிக்கையை யொட்டி பாதுகாப்பு பலப்படுத்தப்பட்டுள்ளது.
4. தேர்தல் முன்னணி நிலவரங்களை உடனுக்குடன் அறிவிக்க சென்னை ஆகாஷ்வாணி செய்திப்பிரிவு சிறப்பு ஏற்பாடுகளை செய்துள்ளது.
5. பிரெஞ்சு ஓப்பன் டென்னிஸ் போட்டியின் ஆடவர் இரட்டையர் பிரிவில் இந்தியாவின் ரோகன் போப்பண்ணா – ஆஸ்திரேலியாவின் மேத்யூ எப்டன் இணை காலிறுதிக்கு முன்னேறியுள்ளது.

---- இனி விரிவான செய்திகள் ----

||<<<>>>||

மக்களவைத் தேர்தலில் பதிவான வாக்குகள் இன்று எண்ணப்படுகின்றன.

வாக்கு எண்ணிக்கை காலை எட்டு மணிக்கு தொடங்குகிறது.

முதலில் தபால் வாக்குகள் எண்ணப்படுகின்றன.

இதையடுத்து மின்னணு வாக்குப்பதிவு எந்திரங்களில் பதிவான வாக்குகள் எண்ணப்படும்.

தேர்தல் முன்னணி நிலவரங்களை உடனுக்குடன் அறிந்து கொள்ள தேர்தல் ஆணையம் விரிவான ஏற்பாடுகளை செய்துள்ளது.

பிற்பகலுக்குள் முன்னணி நிலவரங்கள் தெரியவரும் என தேர்தல் ஆணையம் தெரிவித்துள்ளது.

தேர்தல் முடிவுகளை results.eci.gov.in என்ற இணையதளத்தில் அறிந்து கொள்ளலாம் என தேர்தல் ஆணையம் கூறியுள்ளது.

வோட்டர் ஹெல்ப்லைன் செயலி மூலமாகவும் வாக்கு எண்ணிக்கை நிலவரத்தை அறிந்து கொள்ளலாம்.

நாடு முழுவதும் வாக்கு எண்ணிக்கைக்கான விரிவான ஏற்பாடுகள் செய்யப்பட்டுள்ளன.

வாக்கு எண்ணும் மையங்களில் மூன்றடுக்கு பாதுகாப்பு ஏற்பாடு செய்யப்பட்டுள்ளதாக தலைமை தேர்தல் ஆணையர் திரு ராஜீவ்குமார் தெரிவித்துள்ளார்.

வாக்கு எண்ணிக்கை நடைமுறை முழுமையாக வீடியோ கேமரா மூலம் கண்காணிக்கப்பட உள்ளதாகவும் அவர் கூறியுள்ளார்.

எந்தவொரு சிறு தவறும் ஏற்படாவண்ணம் வாக்கு எண்ணிக்கை நடைபெறுதற்கு அனைத்து நடவடிக்கைகளும் மேற்கொள்ளப் பட்டிருப்பதாகவும் அவர் தெரிவித்துள்ளார்.

வாக்கு எண்ணிக்கையை நுண்பார்வையாளர்கள் கண்காணிக்க உள்ளதாகவும் திரு ராஜீவ்குமார் கூறியுள்ளார்.

தமிழகத்தில் 39 மக்களவைத் தொகுதிகளுக்கான வாக்கு எண்ணிக்கை 39 மையங்களில் நடைபெறவுள்ளது.

இந்த மையங்களில் ஒவ்வொரு சட்டப்பேரவைக்கும் ஒரு அறை என்ற விகிதத்தில் 234 அறைகளில் வாக்கு எண்ணிக்கை நடைபெறும் என்றும், ஒவ்வொரு அறையிலும் 14 மேஜைகள் போடப்படும் என்றும் தெரிவிக்கப்பட்டுள்ளது.

ஒவ்வொரு மேஜையிலும் தனித்தனியாக வீடியோ பதிவு செய்ய ஏற்பாடு செய்யப்பட்டுள்ளதாகவும் தேர்தல் ஆணையம் கூறியுள்ளது.

வாக்கு எண்ணும் பணிகளை கண்காணிக்க நாலாயிரத்து 500 நுண்பார்வையாளர்களும், பிற பணிகளில் 38 ஆயிரத்து 500 பேரும் ஈடுபடுத்தப்படுகின்றனர்.

தமிழகம் முழுவதும் வாக்கு எண்ணிக்கை மையங்களில் மூன்றடுக்கு பாதுகாப்பு போடப்பட்டுள்ளது.

40 ஆயிரத்திற்கும் கூடுதலான காவல்துறையினர் பாதுகாப்புப் பணியில் ஈடுபடுத்தப்பட்டுள்ளனர்.

வாக்கு எண்ணிக்கை மையங்களில் அரசியல் கட்சிகள் மற்றும் வேட்பாளர்களின் முகவர்களும், தேர்தல் ஆணையத்தால் அங்கீகரிக்கப்பட்ட பணியாளர்களும் மட்டுமே அனுமதிக்கப்படுவார்கள் என அறிவிக்கப்பட்டுள்ளது.

ஒவ்வொரு சட்டப்பேரவைத் தொகுதியிலும் ஏதாவது ஐந்து மின்னணு வாக்குப்பதிவு எந்திரங்கள் தேர்வு செய்யப்பட்டு ஒப்புக்கொண்ட சீட்டுடன் எண்ணப்படும் என தமிழக தலைமை தேர்தல் அதிகாரி திரு சத்யபிரதா சாஹூ தெரிவித்துள்ளார்.

15-க்கும் மேற்பட்ட வேட்பாளர்கள் போட்டியிடும் தொகுதிகளில் வாக்குப்பதிவு எந்திரங்களின் எண்ணிக்கை ஒன்றுக்கும் மேற்பட்டிருக்கும் என்பதால் அந்த தொகுதிகளில் முன்னணி நிலவரங்கள் தெரியவர சற்று தாமதம் ஏற்படும் என்று அவர் கூறியுள்ளார்.

தேர்தல் நிலவரங்களை உடனுக்குடன் தெரிந்துகொள்ள ஏற்பாடுகள் செய்யப்பட்டுள்ளதாகவும் திரு சத்யபிரதா சாஹூ தெரிவித்துள்ளார்.

தமிழகத்தில் வாக்கு எண்ணும் மையங்களில் அனைத்து ஏற்பாடுகளும் தயார் நிலையில் உள்ளன.

திருச்சியில் வாக்கு எண்ணிக்கைக்கான ஏற்பாடுகள் குறித்து ஆட்சியரும், தேர்தல் அலுவலருமான திரு பிரதிப்குமார் செய்தியாளர்களிடம் விளக்கினார்.

(சவுண்ட்பைட் - பிரதிப்குமார்) -44--- செகண்ட்

தருமபுரியில் வாக்கு எண்ணிக்கைக்கான அனைத்து அறைகளிலும் சி சி டி வி கேமரா பொருத்தப்பட்டு வாக்குகள் எண்ணப்பட உள்ளதாக ஆட்சியர் திருமதி சாந்தி தெரிவித்துள்ளார்

(சவுண்ட்பைட் - சாந்தி) -49-- செகண்ட்

கன்னியாகுமரி மக்களவைத் தொகுதி மற்றும் விளவங்கோடு சட்டப்பேரவை இடைத்தேர்தலில் பதிவான வாக்குகள் நாகர்கோவில் கோணம் அரசு பொறியியல் கல்லூரியில் தனித்தனியாக எண்ணப்படும் என்று எமது செய்தியாளர் தெரிவிக்கிறார்.

(வாய்ஸ்பைட் - குமார்) -46-- செகண்ட்

ஆந்திரா மற்றும் ஒடிசா சட்டப்பேரவை தேர்தலில் பதிவான வாக்குகளும் இன்று எண்ணப்படுகின்றன.

தமிழகத்தில் விளவங்கோடு உட்பட நாடுமுழுவதும் 26 சட்டப்பேரவை தொகுதிகளுக்கு நடைபெற்ற இடைத்தேர்தலில் பதிவான வாக்குகளும் இன்று எண்ணப்படுகின்றன.

தேர்தல் முன்னணி நிலவரங்களை உடனுக்குடன் அறிவிக்க சென்னை ஆகாஷ்வாணி செய்திப்பிரிவு சிறப்பு ஏற்பாடுகளை செய்துள்ளது.

||<<<>>>||

தமிழகத்தில் இன்று ஒரு சில இடங்களில் லேசானது முதல் மிதமான மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.

நீலகிரி, சேலம் உள்ளிட்ட எட்டு மாவட்டங்களுக்கு உட்பட்ட சில இடங்களில் நாளை கன மழை பெய்ய வாய்ப்பு உள்ளதாகவும் அது கூறியுள்ளது.

மாநிலத்தின் பல்வேறு பகுதிகளில் நேற்று பரவலாக மழை பெய்துள்ளது.

ஈரோடு மாவட்டம் அந்தியூர் பகுதியில் பெய்த கனமழை காரணமாக காடாற்று வெள்ளம் ஏற்பட்டு எட்டுக்கும் மேற்பட்ட மலை கிராமங்களில் போக்குவரத்து துண்டிக்கப்பட்டுள்ளதாக எமது செய்தியாளர் தெரிவிக்கிறார்.

திருப்பூர் மாவட்டம் அவிநாசி பகுதியில் குறாவளி காற்றுடன் பெய்த கனமழை காரணமாக வாழை மரங்கள் பாதிக்கப்பட்டுள்ளன.

||<<<>>>||

சென்னையில் தெரு நாய்கள் தொடர்பாக இன்னும் ஒரு மாதத்தில் கணக்கெடுக்கும் பணி தொடங்கப்படும் என்று மாநகராட்சி ஆணையர் டாக்டர் ராதாகிருஷ்ணன் தெரிவித்துள்ளார்.

சென்னையில் நேற்று செய்தியாளர்களிடம் பேசிய அவர், விலங்குகள் நல வாரியத்தின் வழிகாட்டுதல் படி உரிய நடவடிக்கைகள் எடுக்கப்படும் என்றார்.

செல்லப்பிராணிகள் வளர்ப்போர் மற்றவர்களுக்கு எந்த பாதிப்பும் ஏற்படாத வகையில் பார்த்துக் கொள்ள வேண்டுமென்று அவர் கேட்டுக் கொண்டார்.

||<<<>>>||

ஈரான் அதிபர் தேர்தலில் போட்டியிட அந்நாட்டு நாடாளுமன்ற அவைத் தலைவர் திரு முகமது கஃபேர் வேட்பு மனு தாக்கல் செய்துள்ளார்.

||<<<>>>||

ஐப்பானின் வட மத்திய மாகாணமான இஷிகாவில் சக்தி வாய்ந்த நிலநடுக்கம் ஏற்பட்டது. இது ரிக்டர் அளவுகோலில் 5 புள்ளி 9 ஆக பதிவானது.

{}<<<>>>{}

தேசிய நூலக கட்டமைப்பை உருவாக்க உயர்கல்வித் துறையின் கீழ் இயங்கும் தேசிய புத்தக அறக்கட்டளையுடன் மத்திய பள்ளிக் கல்வித்துறை புரிந்துணர்வு ஒப்பந்தத்தில் கையெழுத்திட்டுள்ளது.

{}<<<>>>{}

ஐம்மு-கஷ்மீர் மாநிலம் புல்வாமாவில் பாதுகாப்புப் படையினருக்கும், தீவிரவாதிகளுக்கும் இடையே நடந்த துப்பாக்கி சண்டையில் இரண்டு தீவிரவாதிகள் சுட்டுக் கொல்லப்பட்டனர்.

{}<<<>>>{}

சென்னையில் உள்ள ரஷ்ய துணை தூதர் திரு **Olegavdeev** ஆளுநர் மாளிகையில் தமிழக ஆளுநர் திரு ஆர் ரவியை நேற்று சந்தித்து பேசினார்.

அண்ணா பல்கலைக்கழகத்தில் முதுநிலை ட்ரோன் தொழில்நுட்பப் படிப்பு அடுத்த கல்வி ஆண்டு முதல் அறிமுகப்படுத்தப்படும் என்று பல்கலைக்கழக துணைவேந்தர் திரு வேல்ராஜ் தெரிவித்துள்ளார்.

{}<<<>>>{}

நீலகிரி மாவட்டம் வெலிங்டன் ராணுவ பயிற்சி கல்லூரியில் அதிகாரிகளுக்கான 80-வது பாடத்திட்ட வகுப்புகள் நேற்று தொடங்கியது.

{}<<<>>>{}

பிரெஞ்ச் ஒப்பன் டென்னிஸ் போட்டியின் ஆடவர் இரட்டையர் பிரிவில் இந்தியாவின் ரோகன் போப்பண்ணா – ஆஸ்திரேலியாவின் மேத்யூ எப்டன் இணை காலிறுதிக்கு முன்னேறியுள்ளது.

நேற்று நடைபெற்ற காலிறுதிக்கு முந்தைய சுற்று ஆட்டத்தில் இந்த இணை இந்தியாவின் ஸ்ரீராம் பாலாஜி – மெக்ஸிகோவின் **Miguel angel rdyes** இணையை 6-7, 6-3, 7-6 என்ற செட் கணக்கில் வென்றது.

||<<<>>>||

இந்தியா – உஸ்பெக்கிஸ்தான் இடையேயான இரண்டாவது மகளிர் நட்புணர்வு கால்பந்து போட்டி தாஸ்கண்டில் இன்று நடைபெறுகிறது.

இப்போட்டி மாலை மணி 5-30-க்கு தொடங்குகிறது.